

Brussell, 6 ta' Marzu 2025
(OR. fr)

6807/25

Fajl Interistituzzjonali:
2025/0047(NLE)

PECHE 47

NOTA TA' TRAŻMISSJONI

minn:	Is-Segretarju Ġenerali tal-Kummissjoni Ewropea, iffirmata mis-Sa Martine DEPREZ, Direttur
data meta waslet:	5 ta' Marzu 2025
lil:	Is-Sa Thérèse BLANCHET, Segretarju Ġenerali tal-Kunsill tal-Unjoni Ewropea
Nru dok. Cion:	COM(2025) 77 final
Suġġett:	Proposta għal REGOLAMENT TAL-KUNSILL dwar l-allokazzjoni tal-opportunitajiet tas-sajd previsti mill-Protokoll għall-implimentazzjoni (2025–2029) tal-Ftehim ta' Shubija fis-settur tas-sajd bejn ir-Repubblika tal-Kosta tal-Avorju u l-Komunità Ewropea

Id-delegazzjonijiet isibu mehmuz id-dokument COM(2025) 77 final.

Mehmuz: COM(2025) 77 final



IL-KUMMISSJONI
EWROPEA

Brussell, 5.3.2025
COM(2025) 77 final

2025/0047 (NLE)

Proposta għal

REGOLAMENT TAL-KUNSILL

dwar l-allokazzjoni tal-opportunitajiet tas-sajd previsti mill-Protokoll għall-implimentazzjoni (2025–2029) tal-Ftehim ta' Shubija fis-settur tas-sajd bejn ir-Repubblika tal-Kosta tal-Avorju u l-Komunità Ewropea

MEMORANDUM TA' SPJEGAZZJONI

1. KUNTEST TAL-PROPOSTA

• Raġunijiet u objettivi tal-proposta

Abbażi tad-direttivi ta' negozjati rilevanti¹, il-Kummissjoni wettqet negozjati mal-Gvern tar-Repubblika tal-Kosta tal-Avorju ("il-Kosta tal-Avorju") bil-ħsieb li tikkonkludi, f'isem l-Unjoni Ewropea, Protokoll ta' Implimentazzjoni ġdid (2025–2029) tal-Ftehim ta' Shubija fis-Settur tas-Sajd bejn ir-Repubblika tal-Kosta tal-Avorju u l-Komunità Ewropea. L-objettiv huwa li l-bastimenti tal-Unjoni jkunu jistgħu jidhlu fiż-żona tas-sajd tal-Kosta tal-Avorju u jistadu għat-tonn u għall-ispeċijiet assoċjati miegħu, b'mandat tall-Kummissjoni Internazzjonali għall-Konservazzjoni tat-Tonn tal-Atlantiku (ICCAT). Wara t-tlestija ta' dawn in-negozjati, ġie inizzjalat Protokoll min-negozjaturi fil-21 ta' Novembru 2024. Il-Protokoll il-ġdid ikopri perjodu ta' 4 snin mid-data tal-applikazzjoni proviżorja stabbilita fl-Artikolu 20, jiġifieri mid-data ta' meta jiġi ffirmat miż-żewġ Partijiet.

Il-Protokoll il-ġdid jipprevedi opportunitajiet tas-sajd fil-kategoriji li ġejjin:

- 25 bastiment tas-sajd għat-tonn bit-tartaruni tal-borża;
- 7 bastimenti tas-sajd bil-konzijiet tal-wiċċ;
- bastimenti ta' appoġġ skont ir-risoluzzjonijiet rilevanti tal-ICCAT u fil-limiti stipulati mil-leġislazzjoni tal-Kosta tal-Avorju;

L-objettiv ta' din il-proposta huwa li dawn l-opportunitajiet tas-sajd jiġu allokat f'ost l-Istati Membri.

• Konsistenza mad-dispożizzjonijiet eżistenti fil-qasam ta' politika kkonċernat

L-objettiv ewlieni tal-Protokoll il-ġdid huwa li jipprovdi qafas aġġornat, jiġifieri li jqis il-prijoritajiet tal-Politika Komuni tas-Sajd riveduta u tad-dimensjoni esterna tagħha halli titkompla s-shubija strategika bejn l-Unjoni Ewropea u l-Kosta tal-Avorju fil-qasam tas-sajd u halli din tissaħħa.

Il-Protokoll jagħti lill-bastimenti tal-Unjoni Ewropea opportunitajiet tas-sajd fiż-żona tas-sajd tal-Kosta tal-Avorju skont l-aħjar parir xjentifiku disponibbli u skont ir-risoluzzjonijiet u r-rakkomandazzjonijiet tal-Kummissjoni Internazzjonali għall-Konservazzjoni tat-Tonn tal-Atlantiku (ICCAT), fil-limiti tal-kwantità żejda disponibbli. Il-Kummissjoni bbażat il-pożizzjoni tagħha parzjalment fuq ir-risultati ta' evalwazzjoni tal-Protokoll preċedenti (2018-2024) u fuq evalwazzjoni li thares lejn il-gejjieni dwar jekk jenhtieg li jiġi konkluz Protokoll ġdid. Dawn l-evalwazzjonijiet twettqu minn esperti esterni. L-objettiv huwa wkoll li tissaħħa il-kooperazzjoni bejn l-Unjoni Ewropea u l-Kosta tal-Avorju halli jiġu promossi politika tas-sajd sostenibbli u l-isfruttament responsabbli tar-rizorsi tas-sajd fiż-żona tas-sajd tal-Kosta tal-Avorju u fl-Oċean Atlantiku, fl-interess tal-Partijiet. Barra minn hekk, din il-kooperazzjoni se tikkontribwixxi wkoll biex jiġu promossi kundizzjonijiet deċenti tax-xogħol fl-attivitajiet tas-sajd.

Il-Protokoll il-ġdid jipprevedi opportunitajiet tas-sajd fil-kategoriji li ġejjin:

¹ Adottati waqt l-4008 Kunsill tal-Energija tal-4 ta' Marzu 2024

- 25 bastiment tas-sajd għat-tonn bit-tartaruni tal-borża;
- 7 bastimenti tas-sajd bil-konzijiet tal-wiċċ;
- bastimenti ta' appoġġ skont ir-risoluzzjonijiet rilevanti tal-ICCAT u fil-limiti stipulati mil-legiżlazzjoni tal-Kosta tal-Avorju;

- **Konsistenza ma' politiki ohra tal-Unjoni**

In-negozjar ta' Protokoll ġdid li jimplimenta l-Ftehim ta' Shubija dwar is-Sajd mal-Kosta tal-Avorju jiffirma parti mill-azzjoni esterna tal-Unjoni lejn il-pajjiżi tal-Organizzazzjoni tal-Istati Afrikani, tal-Karibew u tal-Paċifiku (OSAKP), u jqis b'mod partikolari l-oġġettivi tal-Unjoni ta' tkabbir ekonomiku sostenibbli, l-iżvilupp uman u soċjali, il-ġlieda kontra t-tibdil fil-klima, il-ġestjoni sostenibbli tar-riżorsi naturali u r-rispett għall-prinċipji demokratiċi u d-drittijiet tal-bniedem.

2. **BAŽI LEGALI, SUSSIDJARJETÀ U PROPORZJONALITÀ**

- **Baži legali**

Il-baži legali hija l-Artikolu 43(3) tat-Trattat dwar il-Funzjonament tal-Unjoni Ewropea, li jistabbilixxi li l-Kunsill, fuq proposta tal-Kummissjoni, għandu jadotta l-miżuri dwar l-allokazzjoni tal-opportunitajiet tas-sajd.

- **Sussidjarjetà (għall-kompetenza mhux esklużiva)**

Il-proposta taqa' taht il-kompetenza esklużiva tal-Unjoni Ewropea.

- **Proporzjonalità**

Il-proposta hija proporzjonata mal-oġġettiv li jiġi stabbilit qafas ta' governanza ġuridika, ambjentali, ekonomika u soċjali għall-attivitajiet tas-sajd li l-bastimenti tal-Unjoni jwettqu fl-ilmijiet ta' pajjiżi terzi, kif stabbilit fl-Artikolu 31 tar-Regolament li jistabbilixxi l-politika komuni tas-sajd². Din tikkonforma ma' dawn id-dispożizzjonijiet u mad-dispożizzjonijiet dwar l-ġajjnuna finanzjarja lil pajjiżi terzi stabbiliti fl-Artikolu 32 ta' dak ir-Regolament.

3. **RIŻULTATI TAL-EVALWAZZJONIJIET *EX POST*, TAL-KONSULTAZZJONIJIET MAL-PARTIJIET IKKONĊERNATI U TAL-VALUTAZZJONIJIET TAL-IMPATT**

Fl-2023, il-Kummissjoni wettqet evalwazzjoni *ex post* tal-Protokoll tal-2018–2024 għall-Ftehim ta' Shubija dwar is-Sajd mal-Kosta tal-Avorju, kif ukoll evalwazzjoni *ex ante* ta'

² IR-REGOLAMENT (UE) NRU 1380/2013 TAL-PARLAMENT EWROPEW U TAL-KUNSILL tal-11 ta' Dicembru 2013 dwar il-Politika Komuni tas-Sajd, li jemenda r-Regolamenti tal-Kunsill (KE) Nru 1954/2003 u (KE) Nru 1224/2009 u li jhassar ir-Regolamenti tal-Kunsill (KE) Nru 2371/2002 u (KE) Nru 639/2004 u d-Deciżjoni tal-Kunsill 2004/585/KE

Protokoll ġdid possibbli.³ Il-konkluzjonijiet ta' dawn l-evalwazzjonijiet *ex post* u *ex ante* huma stabbiliti f'Dokument ta' Hidma tal-Persunal tal-Kummissjoni (SWD)⁴.

Mill-evalwazzjoni hareġ li s-settur tas-sajd tal-Unjoni huwa interessat ferm fil-possibbiltà li jeżerċita l-attività tiegħu fil-Kosta tal-Avorju u li Protokoll ġdid huwa fl-interess taż-żewġ Partijiet. Barra minn hekk, Protokoll ġdid se jgħin biex jissahħu l-monitoraġġ, il-kontroll u s-sorveljanza u se jikkontribwixxi għat-titjib tal-governanza tas-sajd fir-reġjun.

Għall-Unjoni, huwa importanti li żżomm strument li jippermetti kooperazzjoni settorjali mill-qrib ma' dan l-attur ewlieni tal-governanza tal-oċeani fil-livell subreġjonali, minhabba d-daqs taż-żona tas-sajd li taqa' taħt il-kompetenza tiegħu. It-tishih tar-relazzjonijiet mal-Kosta tal-Avorju iservi wkoll biex jinbnew l-alleanzi fil-qafas tal-ICCAT. Barra minn hekk, għall-flotta tal-UE dan ifisser li jinżamm l-aċċess għal żona importanti tas-sajd fejn ikunu jistgħu jintużaw strateġiji tal-qbid skont qafas legali internazzjonali pluriennali. Barra minn hekk, il-qagħda u t-tagħmir u s-servizzi tal-Port ta' Abidjan f'żona fil-qalba ta' żona sfruttata hafna jagħmluh centru logistiku u port ewlieni tal-iżbark u tat-trażbord, li jikkontribwixxi għar-rilevanza tal-Protokoll il-ġdid previst, kemm għas-settur tas-sajd tal-UE kif ukoll għall-pajjiż sieheb. Għall-awtoritajiet tal-Kosta tal-Avorju, l-għan huwa li jinżammu relazzjonijiet mal-Unjoni sabiex tissahħaħ il-governanza tal-oċeani, li jirċievu appoġġ settorjali speċifiku b'opportunitajiet ta' finanzjament pluriennali, u li tinbeda l-industrijalizzazzjoni tas-settur tal-ipproċessar tal-pajjiż permezz tal-attività tal-bastimenti, bħala parti mid-diversifikazzjoni tal-ekonomija tiegħu.

- **Konsultazzjoni mal-partijiet ikkonċernati**

L-Istati Membri, ir-rappreżentanti tas-settur, l-organizzazzjonijiet internazzjonali tas-soċjetà ċivili, kif ukoll l-amministrazzjoni tas-sajd u s-soċjetà ċivili tal-Kosta tal-Avorju ġew ikkonsultati bħala parti mill-valutazzjoni. Ġew organizzati wkoll konsultazzjonijiet fil-qafas tal-Kunsill Konsultattiv għall-Flotta ta' Distanzi Twal.

- **Ġbir u użu tal-għarfien espert**

Il-Kummissjoni qabbdet konsulent indipendenti jagħmel l-evalwazzjonijiet *ex post* u *ex ante*, f'konformità mad-dispożizzjonijiet tal-Artikolu 31(10) tar-Regolament li jistabbilixxi l-politika komuni tas-sajd.

- **Valutazzjoni tal-impatt**

Mhux applikabbli.

- **Idoneità regolatorja u simplifikazzjoni**

Mhux applikabbli.

³ Il-Kummissjoni Ewropea: Id-Direttorat Ġenerali għall-Affarijiet Marittimi u s-Sajd, Caillart, B., Defaux, V. u Guélé, M., *Évaluation rétrospective et prospective du Protocole 2018-2024 à l'accord de partenariat dans le domaine de la pêche entre l'Union européenne et la République de Côte d'Ivoire* — Ir-Rapport Finali, l-Uffiċċju tal-Pubblikazzjonijiet tal-Unjoni Ewropea, 2023, <https://data.europa.eu/doi/10.2771/605016>

⁴ Commission Staff Working Document, Evaluation Accompanying the document Recommendation for a COUNCIL DECISION authorising the opening of negotiations on behalf of the European Union for a new Implementing Protocol to the Fisheries Partnership Agreement with the Republic of Côte d'Ivoire, <https://eur-lex.europa.eu/legal-content/EN/TXT/?uri=CELEX:52024SC0022>

- **Drittijiet fundamentali**

Il-Ftehim innegożjat jinkludi klawżola dwar il-konsegwenzi tal-ksur tal-elementi essenzjali tal-Artikolu 9 tal-Ftehim ta' Samoa⁵, relatati mad-drittijiet tal-bniedem.

4. L-IMPLIKAZZJONI BAĠITARJA

L-abbozz tar-Regolament ma għandu l-ebda impatt fuq il-baġit tal-Unjoni.

5. ELEMENTI OHRA

- **Pjanijiet ta' implimentazzjoni u arrangamenti għall-monitoraġġ, għall-evalwazzjoni u għar-rapportar**

Din il-proċedura qed tinbeda b'mod parallel mal-proċeduri marbutin mad-Deċiżjoni tal-Kunsill dwar l-iffirmar, f'isem l-Unjoni, u l-applikazzjoni proviżorja tal-Protokoll għall-implimentazzjoni tal-Ftehim ta' Shubija għas-settur tas-sajd bejn ir-Repubblika tal-Kosta tal-Avorju u l-Komunità Ewropea, kif ukoll ma' dawk marbutin mad-Deċiżjoni tal-Kunsill dwar il-konkluzjoni tiegħu. Dan ir-Regolament japplika malli jkunu jistgħu jinbdew l-attivitajiet tas-sajd, jiġifieri mid-data tal-applikazzjoni proviżorja tal-Protokoll.

⁵ Ftehim ta' Shubija bejn l-Unjoni Ewropea u l-Istati Membri tagħha, minn naha waħda, u l-membri tal-Organizzazzjoni tal-Istati Afrikani, tal-Karibew u tal-Paċifiku, min-naha l-oħra, ĠU L, 2023/2862, 28.12.2023 <https://data.europa.eu/eli/reg/2023/02862/oj>

Proposta għal

REGOLAMENT TAL-KUNSILL

dwar l-allokazzjoni tal-opportunitajiet tas-sajd previsti mill-Protokoll għall-implimentazzjoni (2025–2029) tal-Ftehim ta' Shubija fis-settur tas-sajd bejn ir-Repubblika tal-Kosta tal-Avorju u l-Komunità Ewropea

IL-KUNSILL TAL-UNJONI EWROPEA,

Wara li kkunsidra t-Trattat dwar il-Funzjonament tal-Unjoni Ewropea, u b'mod partikolari l-Artikolu 43(3) tiegħu,

Wara li kkunsidra l-proposta tal-Kummissjoni Ewropea,

Billi:

- (1) Fis-17 ta' Marzu 2008, il-Kunsill adotta r-Regolament (KE) Nru 242/2008¹ li kkonkluda l-Ftehim ta' Shubija fis-settur tas-sajd bejn ir-Repubblika tal-Kosta tal-Avorju u l-Komunità Ewropea², ("il-Ftehim"). Il-Ftehim daħal fis-seħh fit-18 ta' April 2008.
- (2) L-aħħar Protokoll li jimplimenta l-Ftehim skada fil-31 ta' Lulju 2024.
- (3) Il-Kummissjoni nnegożjat, f'isem l-Unjoni, Protokoll ta' Implimentazzjoni ġdid tal-Ftehim ta' Shubija fis-settur tas-sajd bejn ir-Repubblika tal-Kosta tal-Avorju u l-Komunità Ewropea għal perijodu ta' 4 snin (minn hawn 'il quddiem imsejjah "il-Protokoll").
- (4) Wara dawn in-negożjati, il-Protokoll ġie inizjalat fil-21 ta' Novembru 2024.
- (5) Fil-[...], il-Kunsill adotta d-Deċiżjoni (UE) [...]³, rigward l-iffirmar u l-applikazzjoni proviżorja tal-Protokoll il-ġdid, dment li tiġi konkluża f'data iktar tard.
- (6) Jenhtieg li l-opportunitajiet tas-sajd previsti fil-Protokoll jiġu allokat i fost l-Istati Membri għall-perjodu kollu tal-applikazzjoni tal-Protokoll.
- (7) Jenhtieg li dan ir-Regolament japplika mill-aktar fis possibbli minhabba l-importanza ekonomika tal-attivitajiet tas-sajd tal-Unjoni fiż-żona tas-sajd tal-Kosta tal-Avorju u l-htieġa li titnaqqas kemm jista' jkun l-interruzzjoni ta' dawn l-attivitajiet.
- (8) Il-Protokoll se jibda japplika fuq bażi provviżorja mid-data tal-iffirmar tiegħu sabiex ikunu jistgħu jtkomplew l-attivitajiet tas-sajd tal-bastimenti tal-Unjoni. Għalhekk jenhtieg li dan ir-Regolament jibda japplika minn dik l-istess data,

¹ ĠU L75, 18.3.2008, p. 51 <http://data.europa.eu/eli/reg/2008/242/oj>

² ĠU L48, 22.2.2008, p. 41 [http://data.europa.eu/eli/agree_internation/2008/147\(1\)/oj](http://data.europa.eu/eli/agree_internation/2008/147(1)/oj)

³ [ir-referenza u l-ĠU għandhom jiġu inklużi]

ADOTTA DAN IR-REGOLAMENT:

Artikolu 1

L-opportunitajiet tas-sajd stabbiliti skont il-Protokoll (2025–2029) għandhom jiġu allokati fost l-Istati Membri kif ġej:

(a) 25 bastiment tas-sajd għat-tonn bit-tartarun:

Spanja: [14] bastimenti

Franza: [11] bastimenti

(b) 7 bastimenti tas-sajd bil-konzijiet tal-wiċċ:

Spanja: [5] bastimenti

Il-Portugall: [2] bastimenti

Artikolu 2

Dan ir-Regolament għandu jidhol fis-seħh fl-għoxrin jum wara dak tal-pubblikazzjoni tiegħu f'*Il-Gurnal Uffiċjali tal-Unjoni Ewropea*.

Għandu japplika mid-data tal-applikazzjoni proviżorja tal-Protokoll.

Dan ir-Regolament għandu jorbot fl-intier tiegħu u japplika direttament fl-Istati Membri kollha.

Magħmul fi Brussell,

Għall-Kunsill
Il-President